
ദൈവകൃപയാലും തിരുസിംഹാസനത്തിന്റെ അംഗീകാരത്താലും
മലങ്കര കത്തോലിക്കാ സഭയുടെ മേജർ ആർച്ചുബിഷപ്പ്
മോറാൻ മോർ ബസേലിയോസ് ക്ലീമീസ് കാതോലിക്കാബാവായിൽ
നിന്നും നമ്മുടെ അധികാരത്തിൻ കീഴിലുള്ള മേൽപട്ടക്കാർക്കും
കോറെപ്പിസ്കോപ്പാമാർക്കും റമ്പാന്മാർക്കും പട്ടക്കാർക്കും
ശെമ്മാശ്ശുഗണത്തിനും സന്യസ്തർക്കും വിശ്വാസികളേവർക്കും വാഴ്വ്.



Prot No CPL 5/2008

സ്വയംഭൂവും സർവ്വശക്തനും ആദ്യന്തമില്ലാത്തവനും
നാരാംശത്തിൽ സമത്വമുള്ളവനുമായ ത്രിയേക ദൈവത്തിനു സ്തുതി.

78-ാം പുനരെകൃവാർഷികം

അഭിവന്ദ്യ പിതാക്കന്മാരേ, വന്ദ്യ കോറെപ്പിസ്കോപ്പാമാരേ, റമ്പാന്മാരേ, ബഹു.
വൈദികരേ, ശെമ്മാശ്ശുന്മാരേ, സന്യസ്തരേ, കർത്താവിൽ പ്രിയ വിശ്വാസികളേ!

പരിശുദ്ധാത്മാവിനാൽ കുട്ടിച്ചേർക്കപ്പെട്ട് ദൈവവചനത്താലും വിശുദ്ധ
കുർബാനയാലും പരിപോഷിപ്പിക്കപ്പെട്ട് ദൈവജനമായി, ക്രിസ്തുവിന്റെ
മണവാട്ടിയായി ഈ ലോകത്തിൽ പരിലസിക്കുന്ന പരിശുദ്ധ സഭ അവളുടെ
ആന്തരിക ജീവിതനവീകരണത്തിന് കാലാകാലങ്ങളിൽ വചനാധിഷ്ഠിതവും
കൗദാശികവുമായ വിവിധ മാർഗ്ഗങ്ങൾ സ്വീകരിക്കുന്നു. ക്രിസ്താബ്ദം 2008-ൽ
ഈ നവീകരണത്തിനായി രണ്ട് പ്രധാനപ്പെട്ട മാർഗ്ഗങ്ങൾ സഭ
അവലംബിച്ചിരിക്കുന്നു. ഈ വർഷം 'വചനവർഷ'മായി നാം ആചരിക്കുന്നു.
2008 ഒക്ടോബർ മാസം റോമിൽ സമ്മേളിക്കുന്ന മെത്രാന്മാരുടെ
സുന്നഹദോസിൽ "ദൈവവചനം സഭാജീവിതത്തിലും ദൗത്യത്തിലും" എന്ന
വിഷയത്തിലൂടെ നമ്മോട് സംസാരിക്കുന്ന ദൈവവചനത്തിന്റെ അർത്ഥം
കൂടുതൽ ആഴത്തിൽ മനസ്സിലാക്കുവാൻ സഭ ശ്രമിക്കുകയാണ്. വചനത്തിന്റെ
കേന്ദ്രസ്ഥാനത്ത് സഭയും ക്രിസ്തുരഹസ്യവും കുടികൊള്ളുന്നുവെന്ന് നാം
മനസ്സിലാക്കുന്നു. ബൈബിളിനെ, പ്രചോദിതവചനം എന്ന നിലയ്ക്ക്
കർത്താവിന്റെ തിരുശരീരത്തെ ആദരിക്കുന്നതുപോലെതന്നെ, സഭ

എല്ലായ്പ്പോഴും ആദരിച്ചിട്ടുണ്ട്. സഭയ്ക്ക് ജീവൻ പ്രദാനം ചെയ്യുന്നത് ദൈവവചനമാകയാൽ, സഭയുടെ എല്ലാ ശുശ്രൂഷകളും പരിപോഷിപ്പിക്കപ്പെടുന്നത് ദൈവവചനത്തിലൂടെയാണ്. സഭയുടെ ആരാധനയിലും പ്രാർത്ഥനകളിലും കൂദാശകളിലും വിശിഷ്ട്യാ, വിശുദ്ധ കുർബാനയിൽ ദൈവവചനം അഭേദ്യമാംവിധം സംയോജിപ്പിക്കപ്പെട്ടിരിക്കുന്നു. സഭയുടെ ദൈവജനസേവനവും രൂപീകരണവും സംജാതമാകുന്നത് ദൈവവചനത്തിലൂടെയാണ്.

ദൈവവചനവർഷത്തോട് ചേർന്ന് 2008 ജൂൺ 29 മുതൽ ഒരു വർഷക്കാലം വി. പൗലോസിന്റെ വർഷമായിട്ട് പ.ബനഡിക്ട് പതിനാറാമൻ മാർപ്പാപ്പാ പ്രഖ്യാപിച്ചിരിക്കുകയാണ്. ദൈവം നമ്മോട് സംസാരിക്കുന്നത് ദൈവവചനമാകുന്ന വേദപുസ്തകത്തിലൂടെയാണ് എന്ന് നാം കണ്ടു. ലോകത്തോട് ഏറ്റം ശക്തമായി സംസാരിക്കുന്നതിന് ദൈവം വി. പൗലോസിനെ തിരഞ്ഞെടുത്തുവെന്ന് പുതിയ നിയമത്തിലെ 14 ലേഖനങ്ങളിലൂടെ നമുക്ക് അറിയാമല്ലോ. അതോടൊപ്പംതന്നെ ക്രൈസ്തവ ലോകം കണ്ട ഏറ്റവും വലിയ മിഷനറിയായി വി. പൗലോസ്. യേശുവിനെക്കുറിച്ചുള്ള വിജ്ഞാനത്തിലും, ഒരു മിഷനറി എന്ന നിലയിലുള്ള അദ്ധ്യാനത്തിലും വി. പൗലോസിനെ അതിലംഘിക്കുവാൻ ആർക്കുമാവില്ല.

ഈ രണ്ട് പ്രധാന ആചരണങ്ങൾക്ക് മധ്യേയാണ് മലങ്കര കത്തോലിക്കാ സഭ 78-ാം പുനര്രെകുവാർഷികം ആഘോഷിക്കുന്നത്. വചനാധിഷ്ഠിതമായ ജീവിതത്തിന്റെ സത്ഫലമാണ് പുനര്രെകു പ്രസ്ഥാനമെന്ന് നമുക്കറിയാം. “കർത്താവുമായുള്ള ആഴമായ ഐക്യത്തിലൂടെ മാത്രമേ അവിടുത്തെ മനസ്സ് അറിയുന്നതിനും അത് പിന്തുടരുന്നതിനാവശ്യമായ ശക്തി സംഭരിക്കുന്നതിനും സാധിക്കുകയുള്ളൂ എന്ന്, ഇപ്രകാരം ദൈവവുമായി പ്രാർത്ഥനാപൂർവ്വം നടത്തിയ സംവാദത്തിലൂടെ മാർ ഈവാനിയോസും മാർ തിയോഫിലോസും മനസ്സിലാക്കി” (ജോൺ പോൾ രണ്ടാമൻ മാർപ്പാപ്പായുടെ പുനര്രെകു സുവർണ്ണജൂബിലി ആഘോഷ സന്ദേശം) എന്നത് ഈയവസരത്തിൽ സ്മരണീയമത്രെ.

പുനര്രെകുപ്രസ്ഥാനത്തിലൂടെ കത്തോലിക്കസഭാ സംസർഗ്ഗത്തിൽ എത്തിയ മലങ്കരസഭ വളർച്ചയുടെ വിവിധ പടവുകൾ ചവിട്ടിക്കയറിയിട്ട് സഭാതനയരുടെ നിസ്തന്ദ്രമായ പരിശ്രമ ഫലമായാണ്. “മാമോദീസായിലൂടെ ക്രിസ്തുവിൽ ചേർക്കപ്പെട്ട്, ദൈവജനമായി സ്ഥാപിക്കപ്പെട്ടവരാണ് ക്രിസ്ത്യാനികൾ; ഇക്കാരണത്താൽ ക്രിസ്തുവിന്റെ പുരോഹിത, പ്രവാചക, രാജകീയ ധർമ്മത്തിൽ തങ്ങളുടേതായ രീതിയിൽ ഭാഗഭാക്കുകളായിക്കൊണ്ട്, ലോകത്തിൽ പൂർത്തിയാക്കുവാനായി ദൈവം സഭയെ ഭരമേല്പിച്ചിരിക്കുന്ന ദൗത്യം തങ്ങളുടെ ജീവിതാവസ്ഥയ്ക്കനുസരിച്ച് നിർവ്വഹിക്കുവാൻ വിളിക്കപ്പെട്ടവരാണ്” (CCEO c 7,1) ക്രൈസ്തവ വിശ്വാസികൾ. മലങ്കരസഭയുടെ മഹത്തായ സവിശേഷതകളിൽ ഒന്നാണ് അല്പമായ വിശ്വാസികൾ സഭാജീവിതത്തിൽ പ്രായോഗികമായി പൂർണ്ണമായും പങ്കാളികളാകുന്നു എന്നത്. “മലങ്കരയിൽ വളർന്ന സഭാപാരമ്പര്യത്തിലും അച്ചടക്കത്തിലും വേരൂറപ്പിച്ച മാർത്തോമാ

ക്രിസ്ത്യാനികളുടെ പുരാതന അപ്പസ്തോലിക സഭയായ മലങ്കരസഭ അറിയപ്പെടുന്നത് പുരോഹിതരുടെ ശുശ്രൂഷാ പൗരോഹിത്യത്തിന്റെ ഉൽകൃഷ്ടമായ പദവിക്ക് ഹാനി വരാതെ സഭയിൽ അനുദിനമുള്ള അല്മായരുടെ പങ്കാളിത്വത്തിന്റെ പാരമ്പര്യമാണ്” (അപ്പസ്തോലിക് ന്യൂൺഷോ ആർച്ച് ബിഷപ്പ് പെദ്രോ ലോപ്പസ് കിന്താന തിരുമേനിയുടെ 77-ാം പുനരുകയ വാർഷിക സന്ദേശത്തിൽ നിന്ന്).

മലങ്കര കത്തോലിക്കാസഭയെ മേജർ ആർക്കി എപ്പിസ്കോപ്പൽ സഭയായി ഉയർത്തിയോടെ സഭയുടെ വിവിധ ശുശ്രൂഷാമേഖലകളിൽ ത്യാഗോജ്ജ്വലമായ സേവനമനുഷ്ഠിച്ചുള്ള ഏതാനും ബ.വൈദികരെ കോറെപ്പിസ്കോപ്പാ പദവിയും റമ്പാൻ പദവിയും നൽകി ആദരിക്കുകയുണ്ടായി. ഇതുപോലെത്തന്നെ നമ്മുടെ സഭാപാരമ്പര്യമനുസരിച്ച് സഭാതലത്തിലും ഭദ്രാസനതലങ്ങളിലും നിസ്തൂലവും ത്യാഗോജ്ജ്വലവും മാതൃകാപരവുമായ സേവനത്തിലൂടെ സഭയുടെ കെട്ടുപണിയിൽ പങ്കാളികളാകുന്ന അല്മായരെ ബഹുമതികൾ നൽകി ആദരിക്കുവാൻ 2008 ജൂലൈ 15 മുതൽ 17 വരെ സമ്മേളിച്ച സഭയുടെ പ.സുന്നഹദോസ് തീരുമാനിച്ചു. അമ്മായർക്ക് മാർപാപ്പാ നൽകുന്ന ഉന്നത ബഹുമതികൾക്ക് പിന്നാലെയാണി മലങ്കര സഭാരത്നം എന്നത് മലങ്കര കത്തോലിക്കാ സഭയുടെ സമുന്നത പദവിയായിരിക്കും. ഇതിനുശേഷം ബാർ ഈത്തോ ബ്രീറോ (ꠘꠘꠘ ꠘꠘꠘ ꠘꠘ) -സഭയുടെ പ്രഗത്ഭനായ പുത്രൻ/ ബർസ് ഈത്തോ ബ്രീർത്തോ (ꠘꠘꠘ ꠘꠘꠘ ꠘꠘ) -സഭയുടെ പ്രഗത്ഭയായ പുത്രി എന്നത് സഭാതലത്തിൽ ഉന്നത പദവിയായിരിക്കുന്നതാണ്. ഈ പദവികൾ അഭിവന്ദ്യ രൂപതാധ്യക്ഷന്മാരോട് ആലോചിച്ച് മലങ്കര കത്തോലിക്കാ സഭാധ്യക്ഷൻ സഭാതലത്തിൽ അംഗീകാരമായി ഉചിതമായ സമയങ്ങളിൽ പ്രഖ്യാപിക്കുന്നതാണ്.

ഭദ്രാസന തലങ്ങളിൽ നമ്മുടെ മെത്രാപ്പോലീത്തമാർ ഭദ്രാസനങ്ങളിലെ ശ്രേഷ്ഠരായ അല്മായരെ ബഹുമാനിക്കുന്നതിനായുള്ള ക്രമീകരണങ്ങളും പ.സുന്നഹദോസ് ഏർപ്പെടുത്തിയിരിക്കുകയാണ്. ഇതിൻപ്രകാരം ഭദ്രാസനതലത്തിൽ അല്മായർക്കുള്ള ഏറ്റവും വലിയ ബഹുമതി ബാർ ഈത്തോ ശാറീറോ (ꠘꠘꠘ ꠘꠘꠘ ꠘꠘ) - സഭയുടെ സത്പുത്രൻ/ ബർസ് ഈത്തോ ശാറീർത്തോ (ꠘꠘꠘ ꠘꠘꠘ ꠘꠘ)- സഭയുടെ സത്പുത്രി എന്ന പദവിയായിരിക്കും. ഈ പദവികൾ പിന്നാലെയാണി ബാർ ഈത്തോ കാശീറോ (ꠘꠘꠘ ꠘꠘꠘ ꠘꠘ) - സഭയുടെ ഉത്സാഹിയായ പുത്രൻ / ബർസ് ഈത്തോ കാശീർത്തോ (ꠘꠘꠘ ꠘꠘꠘ ꠘꠘ)- സഭയുടെ ഉത്സാഹിയായ പുത്രി എന്നീ ബഹുമതികളും ഭദ്രാസനതലത്തിൽ നൽകപ്പെടുന്നതാണ്. നമ്മുടെ മെത്രാപ്പോലീത്തമാർ ഉചിതമായ സന്ദർഭങ്ങളിൽ ഭദ്രാസനതലത്തിലുള്ള ഈ ബഹുമതികൾ നൽകി നമ്മുടെ അല്മായരെ ആദരിക്കുന്നതായിരിക്കും. ഈ ബഹുമതികൾക്കെല്ലാം ഉചിതമായ സ്ഥാനവസ്ത്രവും മെഡലും നൽകപ്പെടുന്നതാണ്.

സഭയിലെ പദവികൾ സഭാശുശ്രൂഷയ്ക്കുള്ള ഒരു അംഗീകാരമാണെന്ന് എടുത്തു പറയേണ്ടതില്ലല്ലോ. ‘നമ്മളിൽ വലിയവൻ ആരെന്ന’ (ലൂക്കാ 9:46)

തർക്കപരിഹാരത്തിലുപരി 'എല്ലാവരുടെയും ശുശ്രൂഷകനായി' (മാർക്കോ 9:35), വർത്തിച്ചതിന്റെ ഒരടയാളവും അതിനായുള്ള ഒരാഹ്വാനവുമായി നാം ഇവ കാണേണ്ടതാണ്. എല്ലാവരുടെയും ശുശ്രൂഷകനായി, എല്ലാവരുടെയും പ്രതിനിധിയായി ഒരാൾ അംഗീകരിക്കപ്പെടുക വഴി സഭയുടെ കെട്ടുപണിയിൽ വ്യാപൃതരാകുന്ന എല്ലാവരും അംഗീകരിക്കപ്പെടുന്നു എന്ന സത്യം ഈ പദവി നൽകൽ സാക്ഷ്യപ്പെടുത്തുന്നു.

78-ാം പുനരുകയ്യാക്കലിന് വാർഷികഘോഷങ്ങൾ സെപ്തംബർ 18, 19, 20 തീയതികളിൽ തിരുവല്ല അതിഭദ്രാസനത്തിൽ റാന്നി കേന്ദ്രമാക്കി നടത്തുവാനുള്ള ക്രമീകരണങ്ങൾ ചെയ്തു വരികയാണ്. ആഘോഷങ്ങളുടെ വിശദാംശങ്ങൾ തിരുവല്ല അതിഭദ്രാസനത്തിൽനിന്ന് ഏവരെയും അറിയിക്കുന്നതാണ്. പ്രസ്തുത ആഘോഷങ്ങളിൽ പങ്കുചേർന്ന് നമ്മുടെ സഭാകൂട്ടായ്മ ശക്തിപ്പെടുത്തുവാൻ എല്ലാ മേൽപട്ടക്കാരെയും പട്ടക്കാരെയും സന്യസ്തരെയും വിശ്വാസികളേവരെയും ഞാൻ ആഹ്വാനം ചെയ്യുന്നു. "ശരീരം ഒന്നാണെങ്കിലും, അതിൽ പല അവയവങ്ങൾ ഉണ്ട്. അവയവങ്ങൾ പലതാണെങ്കിലും അവയെല്ലാം ചേർന്ന് ഏക ശരീരമായിരിക്കുന്നു. അതുപോലെ ക്രിസ്തുവും. നാമെല്ലാവരും ഒരേ ആത്മാവിൽ ഏക ശരീരമാകുവാൻ" (1 കോറി 12:12-13) ഈ വർഷത്തെ പുനരുകയ്യാക്കലിന് വാർഷികഘോഷങ്ങൾ സഹായിക്കട്ടെ എന്ന് ഞാനാശംസിക്കുന്നു.

2008 ഒക്ടോബർ 5 മുതൽ 26 വരെ റോമിൽ പ. പിതാവ് ബനഡിക്ട് പതിനാറാമൻ മാർപ്പാപ്പാ വിളിച്ചുകൂട്ടുന്ന സുന്നഹദോസിൽ മലങ്കര കത്തോലിക്കാസഭയുടെ തലവനും പിതാവുമെന്ന നിലയിൽ മലങ്കരസഭയുടെ പ്രതിനിധിയായി ഞാൻ പങ്കെടുക്കുന്നതാണ്. 2008 ഒക്ടോബർ 12-ാം തീയതി സെന്റ് പീറ്റേഴ്സ് ബസിലിക്കായിൽ വാഴ്ത്തപ്പെട്ട അൽഫോൺസാമ്മയെ വിശുദ്ധയായി പ്രഖ്യാപിക്കുന്ന തിരുക്കർമ്മങ്ങളിലും ഞാൻ പങ്കുചേരുന്നതാണ്. സുന്നഹദോസിന്റെ ദൈവികമായ നടത്തിപ്പിനുവേണ്ടി നിങ്ങളേവരും പ്രത്യേകമായി പ്രാർത്ഥിക്കേണ്ടതാണ്.

ആയത് ദൈവമാതാവായ പരി. കന്യകാമറിയത്തിന്റേയും, അപ്പസ്തോല സമൂഹത്തിന്റേയും, വിശിഷ്ടാ നമ്മുടെ പിതാവായ മാർത്തോമ്മാ ശ്ലീഹായുടേയും, സകല വിശുദ്ധരുടേയും പ്രാർത്ഥനകളാൽ തന്നെ, ആമ്മീൻ.

എന്ന്,

കർത്താവിൽ നിങ്ങളുടെ വിനീതശുശ്രൂഷി

+ Basilios Cleemis

22.08.2008
കാതോലിക്കെറ്റ് സെന്റർ
പട്ടം, തിരുവനന്തപുരം

മോറൻ മോർ ബസേലിയോസ് ക്ലീമീസ് കാതോലിക്കാബവാ
മലങ്കര സുറിയാനി കത്തോലിക്കാസഭയുടെ മേജർ ആർച്ചുബിഷപ്പ്
സ്വർഗ്ഗസ്ഥനായ ഞങ്ങളുടെ പിതാവേ..

N.B.: ഈ കല്പന അടുത്തുവരുന്ന ഞായറാഴ്ച വി. കുർബാനമദ്ധ്യേ നമ്മുടെ എല്ലാ പള്ളികളിലും, മിഷൻ കേന്ദ്രങ്ങളിലും, ആരാധനാ കേന്ദ്രങ്ങളിലും വായിക്കേണ്ടതാണ്.